




SABİR YUSİFOĞLU

Fevralın 10-da Şair dostum Sabir Yusifoğlunun 60 yaşı tamam olur!

1962 - ci ilin fevralında Cəlilabad rayonunun Adnalı kəndində anadan olub. Bu gün Sumqayıtda yaşayan Sabir müəllimin maraqlı və düşündürən poeziyası onun İlhamlı və Ağrılı ÜRƏYİNİN pıçıltılarıdır... Doğum GÜ-NÜN mübark, ŞAİR Sabir YUSİFOĞLU!

“Ədalət”

KİTAB SÖHBƏTİ

"Kitabların niyə balacadı?" soruşanlara...

Mənim kitablarım çox balacadı, uşaq pencəyinin cibinə sığar. Sıxıb gözlərini suvara bilsən, cücərib içindən kitablar çıxar.

Boy-buxun sarıdan sən deyəndi... Hə,- kitablar içində boyu görünməz. Nə təhər istəsən vərəqlə, çevir,- heç bir tərəfindən "dayı" görünməz.

Mənim kitabımın üzü nazikdi, qapı döyə bilmir, yol kəsə bilmir. Bir az utancaqdı, bir az əfəldi, pul çıxara bilmir, "pul kəsə bilmir".

Özüm çox sıxıntı çəkmişəm deyə, sözümün də yeri darısqal olub. Qalın kitablar var, yaxşı sıxsalar, görərsən yerində qabığı qalıb.

Şişib böyüdükcə balacaların hər yerdə haqqını yeyən kitablar, Ürək tərəfdəki yerləri tutur, gözünə balaca dəyən kitablar!

VƏTƏNƏ SOYUĞ DƏYMƏSİN

Ürəyim in saatını düzəldib qurdum divara. ovucdayıb dərdlərimi ürəknən vurdum divara.

Bu divar durub neyləsin, bircə belini əyməsin.

Vətənə soyuğ dəyməsin,- ciynimi verdim divara.

Dünyanın başı çatışmır,- ağılı, ya yaşı çatışmır?! Gördüm ki daşı çatışmır, özümü hördüm divara.

QARLI NAĞİL

Gəraylı yaşında bir qız seversən, qoşmaya çevrilib çıxar əlindən. Ovcunda od tutar qar topası da, Əriyə-əriyə axar əlindən.

Səni həsrət sevər, ayrılıq seçər, köhnənin tanışı yolundan keçər, "gəraylı yaşlı qız" qolunda keçər: "Bu da xanımım"dı"... Sıxar əlindən.

... Ömür körpü kimi ortadan sındı, sındı, qadan alım, çox qadın sındı!.. Gözləri onsuz da başqasındı, əlləri boylanıb baxar əlindən.

QANIMI SORUR ÜRƏYİM

Ağlım nəşə düzüb-qoşur, dağıdıb, qırır ürəyim. Yenə düşüb sol əlimin içində vurur ürəyim.

Tələsəndə dala çəkir, guya doğru yola çəkir. Ayaqlarım sola çəkir, tərsinə burur ürəyim.

Hərdən mənimlə öyünür, hərdən baxmıram,- deyindir. Bəlkə boş yerə döyünür, özünü yorur ürəyim?!

Hərdən gözünü qan tutur, üzün məndən də yan tutur. Səhərəcən divan tutur, məhkəmə qurur ürəyim.

Dost olmazdım belə bilsəm, dərdi nədi?- bilə bilsəm. Üzə düşüb gülə bilsəm, üzümə durur ürəyim.

Daşa çırpır yaddaşımı, tutur dizimi, başımı. Daha məndə qan daşımır,- qanımı sorur... Ürəyim!

QAN ÇƏKİR

Vaxtilə vaxt var idi, indi çox vaxt an çəkir. Salam qaytarmağa da adam var ki can çəkir.

Adamda vicdan varsa, bir az təmiz qan varsa, hansı tərəfdən vursan ağrısın vicdan çəkir.

Yağışda da, qarda da, bu üzdə də, orda da, bir adsız məzarda da vallah yenə QAN çəkir!..

XƏBƏRİM YOXDU...

Yenə düz işləmir ömrün saati, gah qabağa qaçır, gah da ki, yatır. Gecə tiqiltiyən başımı qatır, gündüz sürünməyi gözümə durur.

Halımı soruşma, təhərim yoxdu, bəxt üzümə gülüb?! Xəbərim yoxdu... Yalandan ha deyim dərd-sərim yoxdu,- cizgilər... güzgülər üzümə durur.

Yolumda hərdən dost, düşmənlər, işim yox minüzlü işnən, əllərim. Göydən boş qayıdan peşman əllərim qaldırıb hirsini dizimə vurur.

VARSAN...

Hər tərəfdə varsan, niyə batdığımız yerdə yoxsan?! Susuzluqda ilğım kimi çadıığımız yerdə yoxsan.

Hürkütdün şeytandan, cindən, de, yapışağ hansı dindən, bəs hardasan, ətəyindən tutduğumuz yerdə yoxsan?!

Düşüb bura da gələrsən, hamını bir-bir ələrsən... Eh!.. bir də... özün bilərsən: harda varsan, harda yoxsan!

SÜRÜŞÜB OVCUNDAN ŞƏKLİM DÜŞƏCƏK

Quruyan dənizəm, batıram sənsiz, gözədən yaş düşdükcə yaşın üstünə. Vursan-çıxsan ömür cəmi beş gündü, uzağı il də gəl, beşin üstünə.

Niyə tək gəlmədin son görüşə, tək?! Bir-bir barmağımı qatla beşədək...

Sürüşüb ovcundan şəklim düşəcək bir divar həsrətli daşın üstünə.

Nəşə ağır gəldi, daş, bir balaca, yola gec düşəydik, kaş, bir balaca!.. Hayıf!.. qol saatım donub qalacaq, Əliboş gedirəm qışın üstünə...

SÖKÜLƏN, TİKİLƏN ŞƏHƏR...

Daha çökür bu şəhərin mənimlə yaşıd evləri. Rəngi-ruhu öləziyir, saralır yaşıl evləri.

Qocalıb əldən düşəni saxlaya bilmir bu şəhər. Özünə də fərli bir gün ağlaya bilmir bu şəhər.

Divarların daş üzündə qırıqları yağış yumaz. Bu dünyanın çıxışlarını, girişlərin yağış yumaz.

Çökən evlərin dalınca, köçən evlərin dalınca düşüb qaçar xatirələr. Diksinərik... Başımızı, üstümüzə evlər kimi birdən uçar xatirələr?! Gələndən haqq-hesab sorub, gedənləri ötürmədi. Ömrümüzü rüsvət verdik, dərdimizi götürmədi.

İndi bizi ayaqlayıb, göyə dirmaşır evləri. Mənimlə qocalan deyil, nəvəmlə yaşıd evləri.

Buludların ayağından tutub yapışan bu evlər. Ayaq üstə, boş-boşuna yatan, yatışan bu evlər.

Oturub kimi gözləyir bu şəhərin boş evləri?! Evlənməyə yaşı düşən oğlumla tay-tuş evləri.

Divarların daş üzündə qırıqları yağış yumaz. Bu dünyanın çıxışlarını, girişlərin yağış yumaz...

BUZ TƏKİ RAHATDI ÖZÜM SARIDAN

Allah bilmir məni harda saxlasın, Yaxşı ki yer tapdım öz ürəyimdə. Ölüm də sevəcək nə vaxtsa məni Vurulub öləcək düz... ürəyimdə.

Bu payız ömrümün qışı da yetər, Ağac basdırsam da, daha dərd bitər. Haqsız cəza çəkən məhbusdan betər Göynəyir nə qədər söz ürəyimdə.

Bir də göyərdərmə yaşı qurudan?- Eh, bu yaşda kimdi məni yarıdan. Buz tək rahatdı özüm sarıdan, Bir az da qalıbdı köz, ürəyimdə...

ÖLÜM

Köhnəldib çox təzələri, özü qalıb təzə ölüm. Minib saat əqrəbinə gəlir gəzə-gəzə ölüm.

Hamının vaxtını bilir, dəftərindən bir-bir silir. Nə rüsvətə yaxın gəlir, nə də baxır sözə ölüm.

Ağ libası nəmər verir, dost-tanışa kədər verir, nə kimsəyə xəbər verir, nə alır icazə ölüm.

...uzaq deyildim ölümdən, yenə də çıxdı əlimdən. Dünyanın ən gözəlindən gözəl imiş... gözəl ölüm.

ALLAH,

vermədiklərini axtar öz cibindən çıxart. Göyün yeddinci qatından, lap yerin dibindən çıxart.

Bir lal qəbirqazan kimi öz əlinlə qaz qəbrimi. Tapmasan deyim cəmini özün də qəbrimdən çıxart.

Apar, apar uzaqlara, nağıl olum uşaqlara. Bu günü, bu üzü qara ölkənin qəlbindən çıxart!..

DÜNYA İLƏ HEÇ-HEÇƏYƏM

Məni yaxınlar öldürür, qırağa ehtiyac yoxdu. Biri də sənsən, ay zalım yarağa ehtiyac yoxdu.

Heç bilirsənmi necəyəm?- Dünya ilə heç-heçəyəm. Ovcu günəşli gecəyəm,- çırağa ehtiyac yoxdu.

Bu qara günlünü ağa büküb verərlər torpağa. Ölüdən xəbər tutmağa, sorağa ehtiyac yoxdu.